

समे – 12:25

<><><><><><>

Ramban Accident

जम्मू श्रीनगर राष्ट्रीय जरनैली शिड़क पर रामबन जिले बैटरी चश्मा कश इक शिड़क हादसा पेश औने करी 10 लोकें दी मौत होई गई ऐ। सूत्रें मूजब एह हादसा अज्ज सवेले डेढ़ थमां 2 बजे बश्कार पेश आया आया जिसलै यात्रिएं दी कैब जम्मू थमां श्रीनगर जा'रदी हीं शिड़क परा रूलकियै गड्डी डूंहगे खड्ड च जाई पेई। बचाह कर्मिएं हुनै तोड़ी 10 लोथां लब्भिया न। गड्डी पर सुआर लोकें दी सेही गिनतरी दा पता नेइं चली सकेआ ऐ ते गड्डी 1 जहार फुट्ट डूंहगी खड्ड च जाई पेई ही। केन्द्री मंत्री डॉ. जितेन्द्र सिंह होरें इस हादसे च होई दी मौतें पर बसोस जाहर कीता ऐ।

<><><><><><>

PM

प्रधानमंत्री नरेन्द्र मोदी होरें कांग्रेस पार्टी पर आरोप लाया ऐ जे एह पार्टी दुए उप्पर धौंस जमाने ते धमकाने दा कम्म करदी ऐ। वकीलें दे इक समूह तरफा भारत दे मुख न्यायधीश डी.वाई.चन्द्रचूड़ होरें गी इक चिट्ठी लिखी गई ऐ जेहदे च न्यायपालिका दी अखंडता गी कमजोर करने दी कोशशें पर चिंता जाहर कीती गई ऐ। इस चिट्ठी बारे इक सोशल मीडिया पोस्ट च मोदी होरें आकखेआ जे 5एं दहाकें पैहले कांग्रेस ने प्रतिबद्ध न्यायपालिका दी मंग कीती ही। उनें आकखेआ जे कांग्रेस पार्टी अपने स्वार्थ पूरे करने आस्तै दुए थमां वचनबद्धता चांहदी ऐ, पर देश दी बक्खी अपनी वचनबद्धता कोला नसदी ऐ। उनें आकखेआ जे एहदे च कोई चबात नेइं ऐ जे 140 करोड़ भारती कांग्रेस गी नकारा करदे न। तोआई कांग्रेस पार्टी दे प्रधान मल्लिका अर्जन होरें आकखेआ जे प्रधानमंत्री हुंदा देश दी न्यायपालिका पर ब्यान देना सेई नेई ऐ। उनें आकखेआ जे भारतीय संस्थान भारतीयों दी सम्पत्ति ऐ ते कांग्रेस पार्टी नै इनें संस्थानें गी बनाने ते मजबूत करने च मदद कीती ही।

<><><><><><>

MEA-US

विदेशी मामलें दे मंत्रालय नै नमीं दिल्ली दे मुख्यमंत्री अरविंद केजरीवाल हुंदी गिरफ्तारी पर अमरीका तरफा आए दे ब्यान गी अनुचित ते गैर जरूरी दस्सेआ ऐ। मंत्रालय दे प्रवक्ता रंधीर जैसवाल होरें आक्खेआ जे साढ़ी चुनावी ते कनूनी कम्म काज पर ऐसा कोई बी बाहरला आरोप स्वीकार नेई कीता जाई सकदा। भारत नै अमरीकी राजनयिक कन्नै इस मुद्दे गी लेइयै सख्त विरोध जताया हा।

<><><><><><>

MEA Arunachal

विदेश मामलें मंत्रालय नै इक बारी परतियै दोहराया ऐ ते अरुणचल प्रदेश भारत दा अनुत्रुट्ट हिस्सा ऐ ते रौहग। मीडिया दे सुआलें दा परता दिंदे होई कल नमीं दिल्ली च मंत्रालय दे प्रवक्ता रंधीर जैसवाल होरें आक्खेआ जे अरुणाचल प्रदेश गी लेइयै भारत दा रूक्ख बिल्कुल साफ ऐ। उनें जोर देइयै आक्खेआ जे चीन अपने बगैर सिर पैर दे दावे फही करी सकदा ऐ पर ओहदे कन्नै भारत दी स्थिति च कोई फर्क नेई औग।

<><><><><><>

Nomination Jammu

जम्मू लोकसभा चुनां क्षेत्र आस्तै अधिसूचना जिला चुनां अधिकारी जम्मू सचिन कुमार वैश्य होरें कल जारी कीती ही। एहदे मगरा नामांकन भरने दा कम्म शुरू होई चुके दा ऐ। जिला चुनां अधिकारी जम्मू हुंदे मूजब नामांकन भरने दे पैहले दिन 2 नामांकन प्राप्त कीते गे न।

<><><><><><>

Good Friday

अज्ज पूरी दुनिया च गुड फ्राइडे मनाया जा'रदा ऐ। अज्ज दे ध्याड़े जीसस क्राइस्ट होरें गी सूली पर चाढ़ेआ गेआ हा। जीसस क्राइस्ट होरें दुए आस्तै प्यार ते इंसानियत दे गुनाएं गी झेलदे होई अपनी जिंदगी कुर्बान करी दित्ती ही। एहू दिन ईस्टर ऐतवार दे पैहले शुक्रवार गी मनाया जंदा ऐ। इस दिन गिरजाघरें लोक बड़ी मती गिनतरी च पुज्जियै प्रार्थना करदे न। इसी होली फ्राईडे, ग्रेट फ्राईडे, ब्लाक फ्राईडे ते इस्टर फ्राईडे बी आक्खदे न। इस मौके पर सारे इक दुए आस्तै शक्ति ते खुशिया मंगदे न। ईस्टर दा समारोह औने आले ऐतवारे 31 मार्च गी होग।

<><><><><><><>

PM-Good Friday

प्रधानमंत्री नरेन्द्र मोदी होरें गुड फ्राईडे दे मौके पर जीसस क्राइस्ट हुंदे बलिदानें गी चेता कीता। फ इक सोशल मीडियो पोस्ट च मोदी होरें आकखेआ जे अज्ज दे ध्याड़े अस जीसस क्राइस्ट हुंदे बलिदानें गी चेता करा करदे आं। उनें मेद जताई ऐ जे अस सारें उंदे करुणा ते क्षमादान दी सीखें शा शक्ति लैचे।

<><><><><><><>